

aktar qawwi minnhom u huma ftit għandhom speranza li jirreżistu. Bernard Dopuo baqa' jissemma għax miet jiġġieled għal pajjiżu u biex il-mara u wliedu ma jaqgħux f'idejn il-ghadu, bniedem wiehed kontra għadd kbir ta' Torok li kienu diġà qerdu u farrku kull xkiel ta' reżistenza! Biex jagħmlu gid lil pajjiżhom, kienu saħansitra minn jeddhom imorru fil-jasar u jesponu rwiehhom għall-periklu tal-mewt.

Haġa li tassew jisthoqqilha ammirazzjoni hija, f'dawn ir-rakkonti ta' Dun Alwiġ, l-idea ta' l-imħabba fl-ambjent tal-familja! Imħabba tal-ġenituri għall-ulied, imħabba tat-tfal għall-ġenituri tagħhom, imħabba tal-ġharjjes bejniethom, imħabba bejn l-ahwa. Dejjem, iżda, hija mħabba safja, li għandha l-għerur tagħha fi qlub imdawla bid-dawl tar-Reliġjon tagħna. Lina ta' "Bernard Dopuo" dejjem lesta biex turi mħabbitha lejn missierha; Isolda, bint familja nobbli, issir serva biex tgħin lil ommha u 'l missierha fil-bżonn; Imperja u Ċikku f' "Fernandu Montagnes" huma t-tip ta' l-imħabba bejn l-ahwa fl-aqwa tagħha; Marija ta' "Nikol Għabdul" mġieghla tmur għall-gwerra mill-imħabba li kellha għal huha.

Mons. Vella jpoġġi fi kruha partikulari ċerti difetti li spiss niltaqgħu magħhom fost il-bnedmin, dak iż-żmien bħal-lum, u dan bl-iskop li jġeġhna nistmerruhom u naħarbuhom. Hekk, insibu l-kumpannija hażina b'dak li ġġib magħha f' "Bint il-Hakem": mal-hażin issir hażin; l-ispirtu ta' vendetta fl-Ammirall Dragut ta' "Bernard Dopuo" u f'oħrajn li diġà semmejna; is-supervja, il-mibegħda u l-qalb li ma taħfirx fil-Kuntessa Alagona ta' "Isolda"; il-malizzja tal-bniedem f'Ali Hassan ta' "Fernandu Montagnes".

Mill-banda l-oħra, Dun Alwiġ ipoġġi f'dawl ta' sbuħija li ma bħalu ċerti karatteristiċi u virtujiet li jinnobilitaw 'l bniedem, u dan biex iġagħhna nfittxuhom. Hekk, mhux biss l-imħabba bejn il-membri diversi tal-familja, kif diġà rajna, imma wkoll il-vera mħabba fost il-hbieb, bħal dik bejn Fernandu Montagnes u Ċikku Demanuele; l-ispirtu li nitolbu għal min jagħmlilna d-deni, bħalma kienu jagħmlu Lisa ta' "Bint il-Hakem" u Isolda; il-maħfra tal-għedewwa, bħalma wriet Imperja f' "Fernandu Montagnes", Halif u Mariah f' "Nikol Għabdul"; l-edukazzjoni tajba tat-tfal, bħal dik li tidher fl-ewwel paġni ta' "Fernandu Montagnes" u fit-trobbija ta' Nikol Għabdul: il-qawwa tat-talb u l-fiduċja fl-istess talb, kif jidher f'dawn l-aħħar żewġ kotba u f' "Bint il-Hakem".

F'dawn il-kotba Mons. Vella jagħtina tagħrif storiku fuq il-gżira t'Għawdex ta' importanza mill-akbar. Kif kienet il-gżira tagħna fi żmien l-Għarab jidher ċar f' "Nikol Għabdul": dan il-ktieb iservi hafna biex inneħhu xi preġudizzji u ideat hżiena li jista' jkollna fuq l-Għarab li, tneħhi dik li hi Reliġjon, sebbhu sewwa lil pajjiżna u għamlu hafna gid fil-gzejjer tagħna. Kif kien imbagħad l-istess Għawdex fiż-żmenijiet ta' wara, jiġifieri fi żmien l-Ispanjoli u l-Kavaleri ta' San Gwann, insibuh fir-rakkonti l-oħra. Għandna tagħrif storiku sewwa fuq ċerti lokalitajiet tal-gżira, bħalma huma l-Kastell, ir-Rabat, ir-Ramla u xi nħawi oħra.

L-istil ta' dawn il-kotba mhux talli ma jgħajjikx, imma jgħinek hafna biex tidhol fl-ispirtu ta' l-istorja u fil-moħħ ta' l-awtur: stil mingħajr diffikultajiet u komplikazzjonijiet fit-tifsir tal-hsieb u fil-bini tas-sentenzi u tal-paragrafi. Ċerti xeni, speċjalment dawk li juru l-għaqda wara l-firda, wara t-telfa tal-persuna u l-jasar, huma tssew kommoventi u jimlewk bil-ferħ inti u taqrahom. Ta' interess kbir u ta' tant hteġa, ukoll għal dik li hi esperjenza u tagħlim tal-hajja, huma ċerti osservazzjonijiet u ċerti massimi li Dun Alwiġ jagħtina 'l hawn u 'l hinn, bħal, ngħidu aħna, dik li nsibu f'dawn il-kelmiet ta' hawn taht u li jgħoddu għal kull bniedem, hu min hu, li jokkupa xi post ta' awtorità:

"Meta tkun tiflaħ wisq, ma tridx terfa' rasek iżzejjed u tgħakkes lil ta' tahtek, għaliex jiġi żmien li tkun bżonnhom, u ssbhom għedewwa tiegħek" (f' "Nikol Għabdul").

### KRONAKA TAL-GĦAQDA

Nhar il-Hadd, il-31 ta' Marzu, fid-9.30 a.m., fl-Oratorju ta' San Gwann saret Quddiesa għal ruh erbgha mill-Membri Akkademici tal-Għaqda li mietu dan l-aħħar, li huma: ir-Rev. Patri Professur Anastasju Cuschieri, O.C., Ph.D., S.Th.D., li kien President Onorarju tal-Għaqda, Dr. R. Briffa, B.Sc., M.D., u s-Sinjuri Rogantin Cachia, Membru fl-ewwel Kumitat tal-Għaqda, u Ġużè Porsella Flores, li kien wiehed mill-Membri ewlenin u għal xi żmien Teżorier tal-Għaqda.